



**IL-KNISJA F'MALTA**

**UFFIĊĠJU KOMUNIKAZZJONI**  
Arċidjoċesi ta' Malta

31 ta' Marzu 2018  
42/2018

## **L-ARĊISQOF JĠHAMMED SEBA' ADULTI MINN SITT PAJJIŻI DIFFERENTI**

Illejla, waqt il-Vġili Solenni tal-Qawmien tal-Mulej mill-Imwiet fil-Konkatedral ta' San Ġwann, l-Arċisqof Charles J. Scicluna ser jiċċelebra s-Sagramenti tad-Dhul fil-Ħajja Nisranija (Magħmudija, Griżma u Tqarbin) lil seba' katekumeni, jiġifieri persuni li f'età adulta jagħżlu l-Ħajja Nisranija. Waqt dan il-Vġili wkoll, żagħżuġ Ġermaniż ser jiġi kkonfermat fil-fidi Kattolika permezz tas-Sagrament tal-Ġriżma tal-Isqof.

It-tmien żgħażaġħ u adulti li b'dawn is-sagramenti ser isiru wlied Alla u membri ġodda tal-Knisja Kattolika kważi kollha huma żgħażaġħ taħt it-tletin sena minn sitt pajjiżi differenti: minn Malta, mill-Indja, mill-Italja, mir-Repubblika Ċeka, minn Kuba u mit-Turkija.

Matul ir-Randan, dawn il-persuni ltaqgħu mal-Arċisqof Scicluna bi tnejn għal dan il-mument importanti f'ħajjithom. Wieħed minn dawn iż-żgħażaġħ li għandu 27 sena fisser kif minn tfulitu dejjem fittex il-verità u dejjem staqsa dwar l-eżistenza ta' Alla. Wara li għadda minn diversi sitwazzjonijiet diffiċċli u ta' tbatija tul ħajtu, sab twegiba f'mument li fihom kien jitlob lil Alla b'herqa kbira biex ikun dawl għalih fid-diffikultajiet tiegħu. Huwa fisser iċ-ċelebrazzjoni tal-lejla, li matulha ser jilqa' lil Ġesù Kristu u jsir Nisrani, bħala bidu ta' ħajja ġdida.

Iċ-ċelebrazzjoni tal-Vġili tal-Għid li tibda fit-8pm tinkludi: it-tberik tan-nar li jsir fuq iz-zuntier tal-Konkatedral u jkompli bit-tħabbira tal-Għid; il-qari ta' siltiet mill-Kotba Mqaddsa u l-kant tal-Glorja; it-tberik tal-ilma, meta l-blandun mixgħul minn nar imbierek fuq iz-zuntier jiddaħħal fl-ilma; u l-liturġija tal-Ewkaristija.

Bl-ilma mbierek jitgħammedu l-katekumeni li jirċievu wkoll il-Ġriżma tal-Isqof biż-żejt tal-Ġriżma li ġie ikkonsagrat nhar Ħamis ix-Xirka filgħodu. Waqt l-istess Vġili, l-imgħammedin ġodda jirċievu t-Tqarbin. Fil-Knisja Kattolika dawn is-sagramenti huma l-pedamenti li fuqhom tinbena l-Ħajja tal-membri tagħha u li jħejju t-triq għas-sagramenti l-oħra.